

ဘာသာပြန် စာရေးဆရာ - တင်အောင်ခိုင်

ကျွမ်းကျင်ဆရာကြီး

(လီနင်းဖန်)

စာစဉ် - ၅၇

အပိုင်း ၇၉၀ A

(ညှင်းပန်းနှိပ်စက်ခြင်း၊ တိုင်ပင်ဆွေးနွေးခြင်း)

" အကိုကြီးလီ... အပင်တွေကို ကျွန်မတို့ အကိုကြီးဆီ ပြန်ယူလာပေးမယ်..." နန်နန်းနှင့် ဒရာဂျင်က လှမ်းပြောလိုက်သည်။ ထို့နောက် ဗိသုကာလေးပါးမှ ကတိုက်ကရိုက် ထွက်သွားကြတော့သည်။ မြေပြင်ပေါ် လှဲလှောင်းလျက် ပျင်းရိနေသော ဘလက်ကီ လည်း ထွက်ခွာသွားသည့် ကောင်မလေးနှစ်ယောက်၏ ပုံရိပ်ကို လှမ်းမြင်လိုက်၏။ သူက မျက်လုံးကို ချက်ချင်းဖွင့်ကြည့်ပြီး ထရပ်ကာ နန်နန်းနှင့်ဒရာဂျင်နောက် လိုက်လာခဲ့လေသည်။

ထိုအချိန်တွင် သစ္စာကြယ်စင်ပေါ်က စုမိသားစုနေအိမ်တွင် စုမိသားစုတစ်ခုလုံး မိုးကြိုးသခင်၏ အကျဉ်းသားများ ဖြစ်နေကြသည်။ စုမိသားစု ခြံဝင်းထဲ၌ မိုးကြိုးသခင် အပြင် အနက်ရောင်ဝတ်ရုံရှည်နှင့် သက်လတ်ပိုင်း လူတစ်ဦးလည်း ရှိနေသည်။ ထိုလူက မိုးကြိုးသခင်ကို တအံ့တဩ ကြည့်နေလျက်ရှိသည်။

" မိုးကြိုးသခင်၊ ခင်ဗျားလက်ထဲမှာ သွေးပျစ်ပင်နဲ့ သွေးနွယ်ပင်တို့ ရှိနေတဲ့ အကြောင်းကို ပြောပြဖို့ အတွက်နဲ့ကျုပ်ကို ဒီအထိ ခေါ်လိုက်တာလား..." သက်လတ်ပိုင်း အရွယ်လူ၏ အသံက မကြည်မသာ ဖြစ်နေကာ စကားကို ဆက်သည်။ " ဒါလား အရေးကြီး ကိစ္စဆိုတာ ... ခင်ဗျားက ပညာပြချင်တာနဲ့ ကျုပ်ကို ဒီအထိ လာခိုင်းတယ်ပေါ့ .."

ထိုသက်လတ်ပိုင်း အရွယ်လူသည် ခန်းမဆောင် အရှင်သခင် လေးပါး

အနက် တစ်ဦး ဖြစ်သော လျှပ်စီးသခင်ပင် ဖြစ်သည်။ သူလည်းပဲ ဉာဏ် အာဏာရှင် တစ်ဝက်အဆင့် ရောက်ရှိပြီးဖြစ်သည်။ သိပ်မကြာခင်က အခွင့်အလမ်းကြီးတစ်ခု ရရှိလောက်သော အရေးကြီးကိစ္စတစ်ခု ပေါ်ပေါက် လာသည် ဟူ၍ မိုးကြိုးသခင်ဆီမှ သတင်းတစ်ခု ရခဲ့ သည်။ ထို့ကြောင့် လျှပ်စီးသခင်မှာ တတ်နိုင်သမျှ အမြန်ဆုံး ရောက်လာခဲ့ခြင်း ဖြစ်သည်။ စင်စစ်အားဖြင့် မိုးကြိုးသခင်ကို အဖော်ပြုပေးရန် သူ၏အစီအစဉ်များကို ပင် ရွှေ့ဆိုင်းစီမံ ခဲ့ရသေးသည်။

"ဟားဟား... ဘယ်ဟုတ်မလဲ .. " မိုးကြိုးသခင်က ပြုံးလျက် " လျှပ်စီး သခင်၊ ဒီကိစ္စ ဟာ ဘာမဟုတ်တဲ့ ကိစ္စလေးတစ်ခု မဟုတ်ဘူး၊ ဒီကိစ္စကို အစသာဆွဲထုတ်နိုင်ရင် ကောင်းကင်ဘုံ လုယက်မဟာမိတ်အဖွဲ့အတွက် ပုံ မှန်မဟုတ်တဲ့ အထောက်အပံ့တစ်ခုကို သေချာပေါက် ရအောင် လုပ်နိုင်လိမ့် မယ်... ခင်ဗျားနဲ့ ကျုပ်နဲ့က အမြဲတမ်း ရင်းနှီးတဲ့ ဆက်ဆံရေး ရှိခဲ့တာပဲ .. ဒါ ကြောင့် ဒီအခွင့်အရေးကို ခင်ဗျားနဲ့ခွဲဝေယူချင်တယ်..."

လျှပ်စီးသခင်က မျက်လုံးများကို မှေးကျဉ်းလိုက်ပြီး ထုတ်မေးသည်။ " ဒါဆို ဘယ်လို အခွင့်အရေးမျိုးများ ဖြစ်မလဲ ..."

" မြင့်မြတ်ခိုင်မေရှင်းရဲ့ မူလစွမ်းအား ရေကန်ဆီ ကျုပ်လူတွေ လွတ်လိုက် ပြီးတဲ့နောက်မှာ မမျှော်လင့်ဘဲ တော်တော်လေး ပုံမှန်မဟုတ်တဲ့ လူတွေနဲ့ တွေ့ဆုံခဲ့တယ်... ပိုပြီး တိတိကျကျ ပြောရမယ်ဆိုရင်တော့ လူနှစ်ယောက်နဲ့ နွားတစ်ကောင်ပေါ့ .. သူတို့ရဲ့ နောက်ကွယ်မှာ လောကကြီးတောင် ထိတ်လန့်ရလောက်တဲ့ လျှို့ဝှက်ချက်ကြီး တစ်ခု ရှိနေတယ်..." မိုးကြိုး သခင်က ရှင်းပြသည်။

‘လူနှစ်ယောက်နဲ့ နွားတစ်ကောင် ဟုတ်လား၊ ဒါကရော ဘယ်လို ဇာတ်ကွက်မျိုးလဲ’ လျှပ်စီးသခင်၏ မျက်ခုံးတို့သည် နက်နက်နဲနဲ စုဆုံသွား

ကြပြီး မိုးကြိုးသခင်က သူ့အား စနောက်နေပြီဟု တွေးထင်လိုက်သည်။ သူ့ မျက်နှာထားက တဖြည်းဖြည်း အေးစက်လာ ပြီး " ဘာလျှို့ဝှက်ချက်များလဲ ..."

မိုးကြိုးသခင်က လျှပ်စီးသခင်၏ သဘောထားကို စိတ်ထဲထားမနေပေ။ " လူနှစ်ယောက် နဲ့ နွားတစ်ကောင်က မြင့်မြတ်ဒိုင်မေးရှင်းထဲက မူလ စွမ်းအားရေအိုင်ထဲက မူလစွမ်းအား ရတနာ ခုနစ်ဆယ့်နှစ်ပါးကို ထုတ်ယူ သွားတယ်... ဒါတင်မကသေးပဲ သွေးပျစ်ပင်နဲ့ သွေးနွယ်ပင်တွေပါ သယ် ထုတ်သွားကြသေးတယ်... ခင်ဗျားတို့ အားလုံး ဒီအကြောင်း ရဲ့ အရေးပါပုံ ကိုတော့ သိသင့်တယ်..."

လျှပ်စီးသခင်၏မျက်ဆံများသည် အကြမ်းပတမ်း တုန်ခါသွား၍ သူ့ မျက်နှာထားက အထိတ်တလန့် ဖြစ်လာသည်။ သွေးပျစ်ပင်နှင့် သွေး နွယ်ပင်များကို ယူဆောင်သွားမည် ဆိုပါက ပုံမှန်မဟုတ်သော နည်း လမ်းများကို လိုအပ်ပေသည်။ အစတွင် ထိုအပင်များကို မိုးကြိုးသခင်က အထူးသီးသန့် နည်းလမ်းများ အသုံးပြုပြီး ယူဆောင်သွားခဲ့ခြင်း ဖြစ်သည် ဟူ၍ သူက တွေးထင်နေခြင်းဖြစ်သည်။ ထို့ကြောင့် အပင်များအား သယ် ထုတ်သွားသူမှာ လူနှစ်ယောက်နှင့်နွားတစ်ကောင် ဖြစ်ကြောင်း ဖြစ်လိုက် ရသဖြင့် လန့်ဖျပ်သွားရသည်။

" သူတို့ ဘယ်လိုများ လုပ်လိုက်ကြတာလဲ ..." သူက မေးကြည့်သည်။

" ဒီမေးခွန်းကတော့ တန်ဖိုးရှိတဲ့ မေးခွန်းပဲ ... ကျုပ်လက်ထဲကတောင် လှည့်ကွက်တွေ အများကြီး သုံးပြီး လွတ်အောင် ထွက်ပြေးနိုင်သွားကြသေး တယ်..." မိုးကြိုးသခင်က အပြုံးတစ်ခုနှင့် ပြောပြသည်။

လျှပ်စီးသခင် ခေါင်းညိတ်ကာ " ဒီကိစ္စတစ်ခုလုံးက တော်တော်တော့ စိတ်ဝင်စားစရာ ကောင်းသားပဲ ... ဒါပေမယ့် ခင်ဗျား ကျုပ်တို့ ဘာ

အကြောင်းကြောင့် ခေါ်လိုက်သလဲ ဆိုတာကိုတော့ သိချင်နေတုန်းပဲ ... "

" သူတို့အပင်တွေအတွက် ပြန်လာလိမ့်မယ်လို့ ကျုပ်ထင်တယ်... သူတို့ကို အနိုင်တိုက်ပြီး တာနဲ့ ကျုပ်တို့ လုပ်နိုင်တော့မယ့် ကောင်းကင်ဘုံ လုယက် မဟာမိတ်အဖွဲ့ရဲ့ ထောက်ပံ့ရေးတွေအကြောင်းကို စဉ်းစားကြည့်လိုက်ပေါ့ ဗျာ.. " မိုးကြိုးသခင်က ပြန်ဖြေသည်။

အချက်အလက်အားဖြင့် သူတစ်ယောက်တည်း လှုပ်ရှားခြင်းသည် လုံခြုံမှု မရှိသည်ဟူ၍ ခံစားရသည်။ မိုးကြိုးသခင်က အမြဲတစေ ဂရုတစိုက် လုပ် တတ်၏။ နန်နန်းတို့အဖွဲ့က သူ့အပေါ် နက်နဲသော အထင်ကြီးစရာများကို လည်း ချန်ထားခဲ့သေးသည်။ သူတို့၏ ထူးခြားဆန်းကြယ်သော မူလ ဇာစ်မြစ်နှင့် ပေါင်းဖက်လိုက်သော် လက်စားချေရန် ပြန်လာ ကြသောအခါ တွင် အထင်သေးလို့ မရတော့ကြောင်း သူနားလည်သည်။ လျှပ်စီးသခင် ဤ နေရာတွင် ရှိနေခြင်းက သူ၏တိုက်ပွဲတွင်း အနိုင်ရနိုင်ချေကို အကြီးအကျယ် တိုးမြှင့် သွားစေသည်။

လျှပ်စီးသခင်က မိုးကြိုးသခင်၏မျက်လုံးများထဲ အတွေးများ ဖြတ်ပြေး နေသည်ကို မြင်လိုက်ရသော်လည်း ထိုအကြောင်းကို အစထုတ်ပြောဆိုမ နေတော့ချေ။ ထိုအစား သူက သာမန်အတိုင်းသာ " သူတို့လက်စားချေဖို့ ပြန်လာကြဖို့ပဲ ကျုပ်မျှော်လင့်ပါတယ်... မဟုတ်ရင် ဒီထောင်ချောက်က လည်း အလကား ဖြစ်သွားပြီ..."

ထိုအချိန်၌ပင် ချပ်ဝတ်တန်ဆာ အနက်ရောင်နှင့် လူတစ်ဦးက ခပ်သွက်သွက်လျှောက် လာပြီး ရိုသေလေးစားစွာ သတင်းပို့လိုက်သည်။ "သခင်ကြီးတွေကို နှုတ်ဆက်ပါတယ်၊ မူလစုမိသားစုရဲ့ အာဏာရှင် မျိုးဆက်ဖြစ်တဲ့ သခင်လေးစုချန် နောက်ကြောင်း အချက်အလက်ကို သတင်းပို့ပါတယ်... သူက ရှေးဟောင်း တားမြစ်နယ်မြေရဲ့ အပြင်ဘက် ကို

တောင် ရောက်သွားပြီး အဲဒီနေရာမှာ သေသွားရမှာပါ . ဒါပေမယ့် လူနှစ်ယောက်၊ နွားတစ်ကောင်နဲ့အတူ သိပ်မကြာသေးခင်လေးကမှ ပြန်လာပါတယ်.. သူတို့က စုချန်အပေါ် အမှားပြုဖူးတဲ့လူတွေအပေါ် ပြီးပြည့်စုံတဲ့ တန်ပြန်တိုက်ကွက် တွေကို အသုံးပြုခဲ့ကြပါတယ်...."

" ရှေးဟောင်း တားမြစ် နယ်မြေ ဟုတ်လား..." လျှပ်စီးသခင်နှင့် မိုးကြိုးသခင် တို့ထဲ တစ်ပြိုင်တည်း လွှတ်ခနဲ ထွက်သွားမိသည်။ သူတို့က တစ်ယောက်ကိုတစ်ဘောက် အပြန်အလှန် ကြည့်လိုက်ပြီး မယုံနိုင်ခြင်း၊ စိတ်လှုပ်ရှားခြင်းများကို တစ်ယောက်၏ မျက်လုံးထဲ တစ်ယောက်က မြင်လိုက်ရသည်။

"ဒီတော့ ဒီကိစ္စက ရှေးဟောင်း တားမြစ်နယ်မြေနဲ့ တစ်နည်းတစ်ဖုံ ပတ်သက်နေတာပေါ့ .. ဟားဟားဟား... ပိုပြီးတော့တောင် စိတ်ဝင်စားစရာ ကောင်းနေသေးတယ်... ဒီနေရာ တစ်ဝိုက်မှာတော့ လောကကြီး တစ်စစီ ဖြစ်တော့မယ့်ပုံပဲ ..." မိုးကြိုးသခင်က စိတ်လှုပ် ရှား စွာ ထုတ်ပြောနေသည်။

လျှပ်စီးသခင်မှာ စိတ်လှုပ်ရှားနေသဖြင့် သူ့ဒေါသများလည်း ချက်ချင်း ပျောက်ပျက်သွား တော့သည်။ " မိုးကြိုးသခင်၊ ကျုပ်တို့ဒါကိုသာ လုပ်နိုင်ရင် သေချာပေါက် အချို့ကြီး အောင်မြင်တော့မှာ... ကျုပ်တို့ ထိုက်ထိုက်တန်တန် ဆုချီးမြှင့်ခံရပြီး ဉာဏာအာဏာရှင် အစစ်အမှန်လည်း ဖြစ်ချင်ဖြစ်သွားနိုင်သေးတယ်... ခင်ဗျားက ဒီလိုအခွင့်အရေးကြီးကို ကျုပ်နဲ့ ခွဲဝေယူပေးတာ တကယ် သူငယ်ချင်းကောင်းပဲဗျာ..."

" စုချန်ကို ကျုပ်ဆီ အခုခေါ်လာခဲ့ .. " မိုးကြိုးသခင်က အမိန့်ပေးလိုက်ပြီး လျင်လျင် မြန်မြန် ထပ်ပြောလိုက်သည်။ "ပြီးတော့ သူ့အဖေ... စုချန်းရီကို ရောပဲ .."

မည်သို့မှ မကြာလိုက်ခင်၌ပင် စုချန်နှင့် စုချန်းရီတို့နှစ်ယောက်ကို ခေါ်လာကြသည်။ မိုးကြိုးသခင်က စုချန်ကို စိုက်ကြည့်ပြီး အဓိကအချက်ကို တည့်တည့် ပြောတော့၏။ " ကျုပ်ကို ပြောစမ်း... စုချန်... မင်းပြန်ကောင်းတာတာဟာ ရှေးဟောင်း တားမြစ်နယ်မြေ နဲ့ ပတ်သက်နေလား.. အဲဒီမှာ ဘယ်လို အခွင့်အရေးမျိုးကို မင်းရခဲ့တာလဲ ..."

စုချန်၏မျက်လုံးတို့က ဝေဝါးနေသည်။ သူ့မျက်လုံးထဲတွင် မိုးကြိုးသခင်က ကောင်းကင် နှင့် မြေကြီးတမျှ ကြီးမားနေကာ သူ့အသံထဲတွင် ဖြိုဖျက်၍ မရနိုင်သော ခမ်းနားထည်ဝါ မှုများ ကိန်းအောင်းနေသေးသည်။ ၎င်းအချင်းအရာများအားလုံးက သူ့အား ထိုမေးခွန်းကို ဖြေချင်အောင် လုပ်နေသည်။ သို့သော်လည်း လယ်သမားဘဝရောက်ခဲ့စဉ်က သူခံစားခဲ့ ရသောဖိအားများကို ပြန်အမှတ်ရလိုက်မိသောအခါ မိုးကြိုးသခင်၏ပုံရိပ်ကြီးလည်း ကြေမွသွားရသည်။ စုချန်က မိန်းမောတွေဝေနေရာမှ ချက်ချင်း ပြန်နိုးလာ၏။

" ခင်ဗျား ဘာတွေပြောနေတာလဲ ကျုပ်မသိဘူး..." စုချန်က ပြန်ဖြေသည်။ မိုးကြိုးသခင်က နှာမူတ်လိုက်ပြီး " မင်းက ကျုပ်ကို အံ့ဩစေတာပဲ .. ဘယ်သူမှ ကျုပ်ရဲ့ ဖိနိပ်ခြင်း အရှိန်အဝါအောက်နေ မလွတ်မြောက်နိုင်ကြဘူး..."

" ကောင်လေး... ကျုပ်တို့နဲ့ ရူးရူးမိုက်မိုက် မကစားနေနဲ့ .. မင်းသာ ကျုပ်တို့ကို သိသမျှ အမှန်အတိုင်း ပြောပြရင် ကောင်းကင်ဘုံ လုယက်မဟာမိတ်အဖွဲ့က ကောင်းကောင်းမွန် မွန် ဆုချအောင် လုပ်ပေးနိုင်တယ်... စုမိသားစုတစ်ခုလုံးဟာ ပိုမြင့်မားတဲ့ နေရာတစ်ခုကို ရောက်လာလိမ့်မယ်... မင်းမပြောရင်တော့ စုမိသားစု တစ်ခုလုံး သေရမှာပဲ ... အခု မင်းအဖေကနေ စမယ်..." လျှပ်စီးသခင်က အေးတိအေးစက် ခြိမ်းခြောက်လိုက်သည်။

ဖိနိပ်ခြင်းနှင့် ဖြားယောင်းမှု ၊ စုချန်မှာ ကျောက်သားနှင့် မာကျောသော

နေရာနှစ်ခု ကြား ၊ ကြားညှပ်၍ နေရသည်။ သို့သော် သူက ယခုအချိန်ထိ မည်သည်ကိုမှ မပေါက်ကြားစေရန် ရွေးချယ်ဆဲ ဖြစ်သည်။

လျှပ်စီးသခင်၏မျက်လုံးတို့က အေးစက်နေခဲ့သည်။ သူက လက်ကို ရုတ်ချည်းမြှောက် လိုက်ပြီး စုချန်းရီဆီ ညွှန်ပြလိုက်လေသည်။ ခဲရောင်မီးတောက်များက စုချန်းရီ၏ ခန္ဓာကိုယ်တစ်ခုလုံးကို ခဏချင်း လောင်ကျွမ်းသွားသည်။

"အားားား....." စုချန်းရီသည် ခန္ဓာကိုယ်၌ မီးလောင်ရာတစ်ခုမှ မရှိသော်ငှား အတိုင်းအဆ မရှိသော နာကျင်မှုကြီးကို က သည်းခံနေရသဖြင့် မျက်နှာတစ်ခုလုံး ရှုံ့တွနေခဲ့သည်။

" ဒီမီးတောက်ဟာ ဝိညာဉ်သန့်စင် မိစ္ဆာ မီးတောက်ပဲ ... ကမ္ဘာဦး စိတ်ဝိညာဉ်ကို လောင်မြိုက် စေတယ်... ဒီနာကျင်မှုဟာ ခန္ဓာကိုယ် အစိတ်အပိုင်းတွေကို အစိတ်စိတ်အမွှာမွှာ ဖြတ် တောက်ပစ်တာထက် အဆတစ်သောင်း ပိုနာတယ်.. မင်းအဖေရဲ့ ကမ္ဘာဦး စိတ်ဝိညာဉ် ကတော့ နှစ်တစ်သောင်းလောက် လောင်ကျွမ်းနေဖို့ လောင်စာရသွားပြီ.. " လျှပ်စီးသခင် ၏ နှုတ်ခမ်းများက ရက်စက်သောအပြုံးတစ်ခုနှင့် ကော့တက်နေသည်။ " နှစ်တစ်သောင်း လောက် အဆုံးအစမရှိတဲ့ နာကျင်မှု၊ ဒီအကြောင်းကို တွေးလိုက်တာနဲ့ ကြောက်စရာ ကောင်းလိုက်တာ..."

စုချန်းရီက တွေးဆမရနိုင်သော နာကျင်မှုများကို သည်းခံနေရင်း စကားပြောရန် ရုန်းကန် နေရသည်။ " သူတို့ကို ဘာမှ... မ... မပြော... နဲ့..."

" အဖေရော၊ သားရောရဲ့ သစ္စာရှိမှုကတော့ တကယ့်ကို ချီးကျူးလောက်တာပဲ ..." မိုးကြိုးသခင်က ဟားတိုက်ရယ်မောလိုက်သည်။

ပြီးနောက် သူက လက်ကို ထပ်မြှောက် လိုက်ရာ ရှည်လျားသော အနက်

ရောင် သန်ကောင်ကြီးတစ်ကောင် ထွက်ပေါ်လာ ပြန်လေသည်။ " ဒီ သန်ကောင် အမျိုးအစားဟာ လူတွေရဲ့ အသွေး၊ အသားထဲမှာ နေထိုင်ကြ တယ်... ယားယံမှု၊ နာကျင်မှုကတော့ မင်းတို့ တွေးဆလို့တောင် ရလောက် မှာ မဟုတ်ဘူး... မင်းအဖေကို တကယ်ပဲ အရှင်လတ်လတ် အစားခံနေရ တုန်း ကမ္ဘာဦး စိတ်ဝိညဉ့် လောင်ကျွမ်းသွားတာကို မြင်ချင်တာလား..."

"အား....."

စုချန်၏ သဘာဝလွန်အစွမ်းများ ကြမ်းတမ်းစွာ ပေါက်ကွဲပွင့်ထွက်ကုန် သည်။ သို့သော် လည်း သူ့မှာ ယခုထိ တစ်လက်မမျှပင် လှုပ်၍ မရသေးပေ။ " ကျွန်တော် တောင်းပန် ပါတယ် အဖေ... အားလုံး ကျွန်တော့် အမှားတွေ ပါ..."

" ခင်ဗျားမှာ ချစ်စရာကောင်းတဲ့ သားလေးတစ်ယောက် ရှိနေတာပဲ ... စု ချန်းရီ..." လျှပ်စီးသခင်က ရက်စက်ကြမ်းကြုတ်စွာ ပြောလိုက်သေးသည်။ ပြီးနောက်တွင် သူ့လက်ကို မြှောက်လိုက်ပြီး သန်ကောင်အား စုချန်းရီ၏ ခန္ဓာကိုယ်ထဲသို့ ထိုးသွင်းရန် အသင့်လုပ်ထားတော့၏။
